

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ trayōdaśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ trayōdaśaḥ sargaḥ ॥

rājñō vilāpaḥ kaikēyīṃ prati tasyānunayō vinayaśca

atadarhaṃ mahārājaṃ
śayānamatathōcitam |
yayātimiva puṇyāntē
dēvalōkāt paricyutam || 2.13.1 ||

anartharūpāsiddhārthā
hyabhītā bhayadarśinī |
punarākārayāmāsa
tamēva varamaṅganā || 2.13.2 ||

tvaṃ katthasē mahārāja
satyavādī dṛḍhavrataḥ |
mama cēdaṃ varaṃ kasmād
vidhārayitumicchasi || 2.13.3 ||

ēvamuktastu kaikēyyā
rājā daśarathastadā |
pratyuvāca tataḥ kruddhō
muhūrtaṃ vihvalanniva || 2.13.4 ||

mṛtē mayi gatē rāmē
 vanaṃ manujapuṅgavē |
 hantānāryē mamāmitrē
 sakāmā sukhinī bhava || 2.13.5 ||

svargē'pi khalu rāmasya
 kuśalaṃ daivatairaham |
 pratyādēśādabhihitam
 dhārayiṣyē katham bata || 2.13.6 ||

kaikēyyāḥ priyakāmēna
 rāmaḥ pravrajitō vanam |
 yadi satyam bravīmyētat
 tadasatyam bhaviṣyati || 2.13.7 ||

aputrēṇa mayā putraḥ
 śramēṇa mahatā mahān |
 rāmō labdhō mahātējāḥ
 sa katham tyajyatē mayā || 2.13.8 ||

śūraśca kṛtavidyaśca
 jitakrōdhaḥ kṣamāparaḥ |
 katham kamalapatrākṣō
 mayā rāmō vivāsyatē || 2.13.9 ||

kathamindīvaraśyāmaṃ
 dīrghabāhuṃ mahābalam |
 abhirāmamaḥam rāmaṃ
 sthāpayiṣyāmi daṇḍakān || 2.13.10 ||

sukhānāmucitasyaiva

duḥkhairanucitasya ca |

duḥkhaṃ nāmānupaśyēyaṃ

kathaṃ rāmasya dhīmataḥ || 2.13.11 ||

yadi duḥkhamakṛtvā tu

mama saṅkramaṇaṃ bhavēt |

aduḥkhārhasya rāmasya

tataḥ sukhamavāpnuyām || 2.13.12 ||

nṛśaṃsē pāpasaṅkalpē

rāmaṃ satyaparākramam |

kiṃ vipriyēṇa kaikēyi

priyaṃ yōjayasē mama || 2.13.13 ||

akīrtiratulā lōkē

dhruvaṃ paribhaviṣyati |

tathā vilapatastasya

paribhramitacētaḥ || 2.13.14 ||

astamabhyāgamat sūryō

rajanī cābhyavartata |

sā triyāmā tadārtasya

candramaṇḍalamaṇḍitā || 2.13.15 ||

rājñō vilapamānasya

na vyabhāsata śarvarī |

sadaivōṣṇaṃ viniḥśvasya

vṛddhō daśarathō nṛpaḥ || 2.13.16 ||

vilalāpārtavad duḥkhaṃ
 gaganāsaktalōcanaḥ |
 na prabhātaṃ tvayēcchāmi
 niśē nakṣatrabhūṣitē || 2.13.17 ||

kriyatāṃ mē dayā bhadre
 mayāyaṃ racitō'ñjaliḥ |
 athavā gamyatāṃ śīghraṃ
 nāhamicchāmi nirghṛṇām || 2.13.18 ||

nṛśamsāṃ kēkayīṃ draṣṭuṃ
 yatkr̥tē vyasanaṃ mama |
 ēvamuktvā tatō rājā
 kaikēyīṃ samyatāñjaliḥ || 2.13.19 ||

prasādayāmāsa punaḥ
 kaikēyīṃ rājadharmavit |
 sādhuvr̥ttasya dīnasya
 tvadgatasya gatāyuṣaḥ || 2.13.20 ||

prasādaḥ kriyatāṃ bhadre
 dēvi rājñō viśēṣataḥ |
 śūnyē na khalu suśrōṇi
 mayēdaṃ samudāhṛtam || 2.13.21 ||

kuru sādhuprasādaṃ mē
 bālē sahr̥dayā hyasi |
 prasīda dēvi rāmō mē
 tvaddattaṃ rājyamavyayam || 2.13.22 ||

labhatāmasitāpāṅgē

yaśaḥ paramavāpsyasi |
 mama rāmasya lōkasya
 gurūṅaṃ bharatasya ca |
 priyamētaḍ guruśrōṇi
 kuru cārumukhēkṣaṅē || 2.13.23 ||

viśuddhabhāvasya hi duṣṭabhāvā
 dīnasya tāmraśrukalasya rājñah |
 śrutvā vicitraṃ karuṇaṃ vilāpaṃ
 bharturṅśaṃsā na cakāra vākyam || 2.13.24 ||

tataḥ sa rājā punarēva mūrchitaḥ
 priyāmatuṣṭāṃ pratikūlabhāṣiṅīm |
 samīkṣya putrasya vivāsanam prati
 kṣitau viṣaṃjñō nipapāta duḥkhitaḥ || 2.13.25 ||

itīva rājñō vyathitasya sā niśā
 jagāma ghōraṃ śvasatō manasvinaḥ |
 vibōdhyamānaḥ pratibōdhanam tadā
 nivārayāmāsa sa rājasattamaḥ || 2.13.26 ||

|| ityārṣē śrīmadrāmāyaṅē vālmikīyē ādikāvye
 ayōdhyākāṇḍē trayōdaśaḥ sargaḥ ||